

प्रौढात किशोर ओतारी प्रथम : कोल्हापूर जिल्हा अजिंक्यपद व निवड चाचणी कॅरम स्पर्धा

# खुल्या कॅरम स्पर्धेत रोहित चौगुलेची बाजी

लोकमत न्यूज नेटवर्क

कोल्हापूर : कोल्हापूर जिल्हा अर्सेच्युअर कॅरम असोसिएशनतर्फे आयोजित करण्यात आलेल्या जिल्हा खुल्या अजिंक्यपद व निवड चाचणी स्पर्धेत रोहित चौगुले याने गतविजेता अख्तर शेख याचा २५-३, २५-० असा पराभव करत विजेतेपद पटकाविले. प्रौढात किशोर ओतारी यांनी शाम तांबे यांचा पराभव करत प्रथम क्रमांक पटकाविला.

विवेकानंद कॉलेज येथे मंगळवारी झालेल्या या स्पर्धेत नवोदित रोहित चौगुले व गतविजेता अनुभवी खेळाडू अख्तर शेख यांच्यात अंतिम लढत झाली. त्यात रोहितने प्रथमपासून अचूक खेळी करत पहिला डाव २५-३



कोल्हापुरातील विवेकानंद कॉलेजमध्ये झालेल्या जिल्हा खुल्या अजिंक्यपद कॅरम स्पर्धेत विजेतेपद पटकाविलेल्या रोहित चौगुले यास राजेश तिवारी यांच्या हस्ते चषक देऊन गौरविण्यात आले. यावेळी मान्यवर उपस्थित होते.

असा जिंकला. दुसऱ्या डावात शेख यांच्या चुकांचा फायदा उठवत २५-० अशी एकतर्फी मात करत, दोन्ही डाव जिंकत विजेतेपदाला गवसणी घातली. उपांत्य फेरीत रोहितने

इचलकरंजीच्या योगेश गुरवचा, तर शेखने इचलकरंजीच्याच सोमनाथ ऐनापुरे याचा पराभव करत अंतिम फेरी गाठली.

प्रौढांमध्ये गतविजेता किशोर

ओतारी यांनी शाम तांबे यांचा २५-१०, २५-१२ असा पराभव करत विजेतेपद पटकाविले. स्पर्धेतून रत्नागिरी येथे होणाऱ्या स्पर्धेसाठी जिल्हा संघ निवडण्यात आला. त्यात खुल्या गटात

रोहित चौगुले, अख्तर शेख, योगेश गुरव, सोमनाथ ऐनापुरे, अमोल होंगाडे, इकबाल बागवान, तर प्रौढांमध्ये किशोर ओतारी, शाम तांबे यांचा समावेश आहे.

स्पर्धेचा बक्षीस समारंभ युनियन बँकेचे व्यवस्थापक राजेश तिवारी, आशिष भागवत, असोसिएशनचे कौस्तुभ गावडे, बच्चू पाटील, सोभा कामत यांच्या हस्ते झाला. यावेळी असोसिएशनचे अध्यक्ष अॅड. विवेक घाटगे, उपाध्यक्ष मुरलीधर गावडे, डॉ. अभिजित पाटील, अभिजित मोहिते, प्रा. किरण पाटील, हितेंद्र साळुंखे, आदी उपस्थित होते. असोसिएशनचे अध्यक्ष विजय जाधव यांनी सूत्रसंचालन केले, तर नामदेव ठमके यांनी आभार मानले.

**कमी अर्ज दाखल :** निवड यादी आज होणार प्रसिद्ध; दोन फेऱ्यांमध्ये प्रक्रिया

# अकरावीचा 'कटऑफ' वाढणार!

लोकमत न्यूज नेटवर्क

कोल्हापूर : काही आरक्षण संवर्गातील उपलब्ध जागांच्या तुलनेत कमी प्रवेश अर्ज दाखल झाल्याने इयत्ता अकरावी प्रवेशासाठी शहरातील विविध महाविद्यालयांतील 'कटऑफ' वाढण्याची शक्यता आहे. केंद्रीय प्रवेश प्रक्रिया समितीकडून आज, बुधवारी दुपारी तीन वाजता निवड यादी प्रसिद्ध होणार आहे. त्यामध्ये महाविद्यालयनिहाय कटऑफ लिस्ट विद्यार्थ्यांना समजणार आहे.

तोंडी परीक्षेचे २० गुण (शाळांतर्गत गुण) बंद झाल्याने या वर्षी दहावीच्या विद्यार्थ्यांचे भाषा आणि सामाजिक शास्त्रांतील गुण घटले आहेत. त्यामुळे मराठी, हिंदी, इंग्रजी, इतिहास, भूगोल या विषयांत अनेक विद्यार्थी कसेबसे उत्तीर्ण झाले. या विषयांमध्ये अनेक विद्यार्थ्यांना ६० पेक्षा कमी गुण मिळाले आहेत.

अधिकतर विद्यार्थी ९० टक्क्यांच्या आत आहेत. या वर्षी गुणांच्या टक्केवारीचा फुगवटा कमी झाला आहे.

त्याचा परिणाम अकरावी प्रवेशासाठीचा कटऑफ कमी घसरण्याची शक्यता व्यक्त केली जात होती. मात्र, अकरावीसाठी आरक्षण संवर्गातील जागांच्या तुलनेत कमी अर्ज दाखल झाल्याने पहिल्या फेरीतील कटऑफ वाढण्याची शक्यता आहे.

**दुसऱ्या फेरीत**

**रिक्त जागा भरणार**

दरम्यान, आरक्षण संवर्गातील जागांपैकी कमी अर्ज दाखल झाल्याने पहिल्या फेरीत या जागा रिक्त राहणार आहेत. त्यामुळे कटऑफ वाढणार असल्याचे चित्र दिसत आहे. दुसऱ्या फेरीमध्ये त्या भरण्यात येणार आहेत, अशी माहिती केंद्रीय प्रवेश प्रक्रिया समितीचे सचिव सुभाष चौगुले यांनी दिली.

## गेल्यावर्षीच्या शाखानिहाय टक्केवारीसह 'कट ऑफ लिस्ट'

महाविद्यालय	विज्ञान	वाणिज्य (मराठी)	वाणिज्य (इंग्रजी)	कला
न्यू कॉलेज	९१.६०	८०.४०	-	६६.२०
विवेकानंद महाविद्यालय	९१.२०	७९.८०	८२.६०	३६.००
एस. एम. लोहिया ज्युनिअर कॉलेज	८९.६०	७४.००	-	६३.८०
राजाराम कॉलेज	९०.४०	-	-	६०.६०
गोखले कॉलेज	८४.००	६९.६०	-	३५.००
महाराष्ट्र हायस्कूल व ज्युनिअर कॉलेज	८८.६०	७५.६०	-	५९.२०
मेन राजाराम हायस्कूल व ज्युनिअर कॉलेज	८५.६०	७३.८०	-	४०.००
राजर्षी छत्रपती शाहू कॉलेज, कदमवाडी	८०.६०	५८.८०	-	३८.२०
कमला कॉलेज	८६.६०	७८.२०	७६.००	३५.४०
विद्यापीठ ज्युनिअर कॉलेज	८०.८०	६९.८०	-	३७.८०
प्रिन्सेस पद्मारजे ज्युनिअर कॉलेज फॉर गर्ल्स	८४.००	७०.८०	-	४९.२०
महावीर कॉलेज	७४.००	६४.८०	-	३५.६०
शहाजी कॉलेज	-	६६.२०	-	३७.४०
कॉमर्स कॉलेज	-	७८.२०	८८.४०	-
डी. डी. शिंदे सरकार कॉलेज	-	-	८०.००	४०.८०

**33**

शहरातील कनिष्ठ महाविद्यालये

**14,140**

उपलब्ध असणाऱ्या एकूण जागा

**11,487**

केंद्रीय समितीकडे दाखल झालेले अर्ज

**2,653**

यावर्षी अकरावी प्रवेशासाठी उपलब्ध जागांपैकी २६५३ इतके कमी अर्ज दाखल झाले आहेत.

**पुढारी**

कोल्हापूर, बुधवार, १० जुलै २०१९



कोल्हापूर : विवेकानंद कॉलेजमध्ये आयोजित मार्गदर्शनपर व्याख्यानात बोलताना प्राचार्य डॉ. एस. वाय. होनगेकर. शेजारी डॉ. श्रुती जोशी, प्रा. एस. एम. रुईकर. (छाया : पप्पू आत्तार)

## सुसंस्कारातूनच होते विद्यार्थ्यांची

### जडणघडण : डॉ. होनगेकर

कोल्हापूर (प्रतिनिधी) : विद्यार्थ्यांनी स्वप्नांना सत्यात उतरविण्यासाठी जिद्द, चिकाटी व कष्ट करण्याची तयारी ठेवली पाहिजे. ज्ञानातूनच जगण्याची कला आत्मसात करता येते. विद्यार्थ्यांची खरी जडणघडण ही सुसंस्कारातूनच होते, असे विचार विवेकानंद कॉलेजचे प्राचार्य डॉ. एस. वाय. होनगेकर यांनी केले. विवेकानंद कॉलेज (स्वायत्त) च्या वतीने आयोजित शैक्षणिक वर्ष २०१९-२० च्या मार्गदर्शनपर व्याख्यानात ते बोलत होते. प्राचार्य डॉ. होनगेकर म्हणाले, ज्ञानाबरोबर रोजगाराची विविध कौशल्येसुद्धा आत्मसात केली पाहिजेत. शिक्षणाबरोबर विद्यार्थ्यांनी विविध कौशल्य आत्मसात करावीत. प्रास्ताविक कला शाखेच्या अधिष्ठाता डॉ. श्रुती जोशी यांनी केले. सूत्रसंचालन प्रा. समीक्षा फराकटे यांनी केले. प्रा. एस. एम. रुईकर यांनी आभार मानले. P

# क्रीडा स्पर्धा संपल्यानंतर लगेच बक्षीस वितरण

डीएसओ डॉ. साखरे यांची माहिती : अल्पसंख्यांक विद्यार्थ्यांना स्पर्धांमध्ये सहभागी होण्याचे आवाहन

प्रतिनिधी  
कोल्हापूर

येत्या १० जुलैपासून यंदाच्या शालेय क्रीडा स्पर्धांच्या हंगामाला फुटबॉल स्पर्धेने प्रारंभ होत आहे. दरवर्षी प्रमाणे यंदाही क्रीडा स्पर्धांचे नेटकेपणाने आयोजन केले जात असतानाच स्पर्धांमधील विजेत्या व उपविजेत्या संघांना स्पर्धास्थळीच प्रमाणपत्रे देण्याचे नियोजन केले आहे. तसेच गतवर्षाप्रमाणे यंदाही स्पर्धांसाठी खेळाडूंची ऑनलाईनच नोंदणी केली जाणार आहे. तेव्हा खेळाडूंनी नोंदणीसाठी लागणाऱ्या कागदपत्रांची तयारी ठेवावी. तसेच जास्तीत जास्त अल्पसंख्यांक समाजातील विद्यार्थ्यांनाही विविध खेळात सहभागी होण्यास क्रीडा शिक्षकांनी प्रवृत्त करावे, असे आवाहन जिल्हा क्रीडा अधिकारी (डीएसओ) डॉ. चंद्रशेखर साखरे यांनी मंगळवारी केले.

जिल्हा क्रीडा कार्यलय व जिल्हा क्रीडा परिषद यांच्या वतीने स्वामी विवेकानंद कॉलेजमध्ये आयोजित करण्यात आलेल्या क्रीडा शिक्षक सहविचार सभेत ते बोलत होते. सभेला जिल्हातून २१४ क्रीडा शिक्षक उपस्थित होते. सभेच्या प्रारंभी आशियाई चषक बायबल व ट्राईथल स्पर्धेत ४ रौप्य पदक मिळविलेल्या कोल्हापूरच्या अहिल्या चव्हाण हिचा डॉ. साखरे यांच्या हस्ते सत्कार केला. यानंतर क्रीडा अधिकारी बालाजी बरवडे, प्रा. संतोष कुंडले,



कोल्हापूर : जिल्हा क्रीडा कार्यलय व जिल्हा क्रीडा परिषद आयोजित क्रीडा शिक्षक सहविचार सभेत सहभागी झालेले क्रीडा शिक्षक.

गौरव खामकर यांनी शालेय क्रीडा स्पर्धेसाठी खेळाडू व संघांची ऑनलाईन प्रवेशिका कशी भरायची याची माहिती सांगितली. विविध क्रीडा स्पर्धांमध्ये शहर, तालुका, जिल्हा, विभागीय, राज्य व राष्ट्रीय पातळीवर यश मिळवून सर्वाधिक गुणांकन मिळविणाऱ्या शाळा अथवा ज्युनिअर कॉलेजला १ लाख रुपयांचे बक्षीस मिळणार आहे. तसेच गुणांकनासह दुसऱ्यास्थानी राहणाऱ्या शाळा अथवा कॉलेजला ७५ हजार तर तिसऱ्यास्थानी राहणाऱ्या शाळा अथवा ज्युनिअर कॉलेजला ५० हजार रुपयांचे बक्षीस मिळेल, असेही बरवडे यांनी सांगितले. यानंतर फिजिओथेरेपिस्ट डॉ. किशोर देशपांडे यांनी

स्पर्धेतील सामना खेळताना विद्यार्थ्यांना अचानक दुखापत झाल्यास त्यावर तातडीने कोणते उपचार करावेत, याची माहिती दिली. गंभीर दुखापत असल्यास विद्यार्थ्यांला तातडीने खासगी रुग्णालयात दाखल करा, असेही डॉ. देशपांडे यांनी सुचित केले.

डॉ. चंद्रशेखर साखरे यांनी जिल्हाच्या क्रीडा कामगिरीचा आढावा घेतला. १० वी व १२ वीत शिकणारा जो विद्यार्थी राज्यस्तरीय क्रीडा स्पर्धेत नेत्रदीपक कामगिरी करेल, खेळो इडियाअंतर्गत होणाऱ्या स्पर्धेत सहभागी होईल अथवा जास्तीत जास्त शालेय क्रीडा स्पर्धेत सहभागी होऊन यश संपादन करेल त्याला ग्रेस गुण मिळणार

अन्यथा स्पर्धांवर बहिष्कार टाकणार...

शासनाच्या वतीने शिक्षकांची मेगा भरती होणार आहे. भरतीसाठी ऑनलाईन अर्ज करणे सोपे जावे यासाठी पवित्र पोर्टलची व्यवस्था केली आहे. मात्र या पोर्टलमध्ये बीपीएड व एमपीएड केलेल्या शिक्षकांना क्रीडा शिक्षक या पदासाठी अर्ज करता येईल, अशी सुविधा नाही. तेव्हा शासनाने बीपीएड व एमपीएड केलेल्या शिक्षकांचा गाभिर्याने विचार करून पोर्टलमध्ये तातडीने आवश्यक ती व्यवस्था करावी, अन्यथा जिल्हातील क्रीडा शिक्षक शालेय क्रीडा स्पर्धांवर बहिष्कार टाकतील, असा इशारा क्रीडा शिक्षकांनी सभेत दिला.

असल्याचेही डॉ. साखरे यांनी सांगितले.

विवेकानंद कॉलेजचे क्रीडा विभाग प्रमुख प्रा. किरण पाटील, क्रीडा अधिकारी सुधाकर जमादार, क्रीडा निरीक्षक सचिन पांडव, क्रीडा शिक्षक राजेंद्र बनसोडे, राम यादव यांनीही मार्गदर्शन केले. या स्पर्धेत सहभागी होऊ इच्छिणाऱ्या शाळांनी अधिक माहितीसाठी १५ जुलैपर्यंत जिल्हा क्रीडा कार्यालयाशी संपर्क साधावा, असेही सांगितले. यावेळी तालुका क्रीडा अधिकारी सचिन चव्हाण, क्रीडा अधिकारी विकास माने, हॉकी मार्गदर्शक उदय पवार, बाळासाहेब कांबळे, संदीप जाधव आदी उपस्थित होते.